



فتویٰ نمبر: [۱۸]

بسم الله الرحمن الرحيم

تاریخ: [۱۵/۰۱/۲۰۲۱]

سوال

مفتیان کرام حفظہم اللہ! جیسا کہ آپ جانتے ہیں کہ گھروں میں بچیاں اپنے بڑوں کے سامنے سر جھکاتی ہیں پیار لینے کیلئے تو کیا ایسا کرنا جائز ہے؟ میں نے اوپر جو فتویٰ بھیجا ہے اس میں اسے ناجائز قرار دیا گیا ہے۔ تو کیا آپ حضرات کا بھی یہی فتویٰ ہے؟

جواب

الحمد لله وحده، والصلاة والسلام على من لا نبي بعده !

• محبت بھرے جذبات سے خیر و برکت کی دعائیں دیتے ہوئے بزرگوں کا بچوں اور بچیوں کے سر پر ہاتھ پھیرنے کو ہمارے معاشرے میں ”پیار“ کہا جاتا ہے۔ دین اسلام نے اسے مشروع قرار دیا ہے، چنانچہ حضرت سائب بن یزید رضی اللہ عنہ کہتے ہیں کہ ایک دفعہ میری خالہ مجھے رسول اللہ صلی اللہ علیہ وسلم کے پاس لے گئیں، انہوں نے عرض کیا یا رسول اللہ صلی اللہ علیہ وسلم! میرا یہ بھانجا ہے، تو رسول اللہ صلی اللہ علیہ وسلم نے میرے سر پر ہاتھ پھیرا اور میرے لیے خیر و برکت کی دعا فرمائی۔ [صحیح بخاری: ۱۹۰، ۳۵۴۱، ۵۶۷۰، ۶۳۵۲] امام بخاری رحمۃ اللہ علیہ نے ایک جگہ اس حدیث پر بایں الفاظ عنوان قائم کیا ہے: ”بچوں کے لیے خیر و برکت کی دعا کرتے ہوئے ان کے سر پر ہاتھ پھیرنا۔“ [۷/۸، کتاب الدعوات، باب الدعاء للصبيان بالبركة، ومسح رؤسهم]

• زیر بحث مسئلہ میں شرعی اعتبار سے تین باتیں قابل غور ہیں:

- پیار دیتے ہوئے ہاتھ سر پر پھیرنا
- پیار لینے کے لیے کھڑے ہونا
- پیار لینے کے لیے سر جھکانا



پہلے کی متعدد صورتیں ہیں جن کی تفصیل حسب ذیل ہے:

- ☆ بزرگ مرد محرم ہو تو اس کا اپنے سے چھوٹوں کو پیار دینا خواہ وہ بالغ ہی کیوں نہ ہوں۔
- ☆ بزرگ عورت محرمات سے ہے اس کا اپنے سے عمر میں چھوٹوں کو پیار دینا خواہ وہ حد بلوغ کو پہنچ چکے ہوں۔
- ☆ بزرگ مرد غیر محرم یا عورت غیر محرمہ کا نابالغ بچوں اور بچیوں کو پیار دینا۔
- ان تین صورتوں کے جواز میں دو آراء نہیں ہو سکتیں۔ البتہ درج ذیل دو صورتوں میں اختلاف ہے:
- ☆ بزرگ مرد غیر محرم ہو، وہ اپنی رشتہ دار بالغ بچیوں کے سر پر ہاتھ پھیرے۔
- ☆ بزرگ عورت غیر محرمات سے ہو، اور وہ اپنے رشتہ دار بالغ بچوں کو پیار دے۔
- ان آخری دونوں صورتوں کے متعلق علماء کے دو موقف سامنے آئے ہیں:

(ا) ایسا کر ناجائز نہیں ہے کیونکہ شریعت میں اس کا ثبوت نہیں۔

(ب) ایسا کر ناجائز ہے کیونکہ شریعت نے اس سے منع نہیں کیا۔

فریقین کے دلائل پیش کرنے کے بعد آخر میں ہم اپنا موقف بیان کریں گے۔

جو حضرات اسے ناجائز قرار دیتے ہیں ان کا کہنا ہے کہ اس سلسلہ میں رسول اللہ صلی اللہ علیہ وسلم ہمارے لیے بہترین نمونہ ہیں، آپ نے کبھی کسی بالغ بچی کے سر پر ہاتھ نہیں پھیرا، حالانکہ آپ تمام لوگوں میں زیادہ پرہیزگار اور اللہ سے ڈرنے والے تھے۔ نیز وہ امت کے لیے روحانی باپ کی حیثیت رکھتے بلکہ بعض مواقع پر آپ نے ایسے ارشادات فرمائے ہیں جن کے عموم سے پتہ چلتا ہے کہ ایسا کر ناجائز نہیں ہے۔ مثلاً:

- عورتوں سے بیعت لیتے وقت بعض خواتین کی طرف سے خواہش کا اظہار ہوا کہ یا رسول اللہ صلی اللہ علیہ وسلم! آپ ہم سے مصافحہ کیوں نہیں کرتے ہیں؟ تو آپ نے فرمایا: ”میں عورتوں سے مصافحہ نہیں کرتا۔“ [مسند احمد: ۲۷۰۰۹] جب بیعت کے وقت رسول اللہ صلی اللہ علیہ وسلم کا ہاتھ کسی عورت کے ہاتھ سے نہیں لگا تو عام آدمی کے لیے عورتوں کے سر پر ہاتھ پھیرنا کیونکر جائز ہو سکتا ہے؟



لَجَنَةُ الْعُلَمَاءِ لِلْإِفْتَاءِ

■ حضرت عائشہ رضی اللہ عنہا نے بیان کیا ہے کہ اللہ کی قسم! رسول اللہ صلی اللہ علیہ وسلم کے ہاتھ نے کبھی کسی عورت کے ہاتھ کو چھوا تک نہیں۔ [صحیح البخاری: ۴۸۹۱]

جب رسول اللہ صلی اللہ علیہ وسلم جو خیر البشر ہیں اور قیامت کے دن اولادِ آدم کے سردار ہوں گے، ان کے مبارک ہاتھوں نے کسی عورت کے ہاتھ کو چھوا تک نہیں، تو دوسرے غیر محرم مردوں کے لیے کس طرح اجنبی عورتوں کے سر پر ہاتھ پھیرنا جائز کیسے ہو سکتا ہے؟

■ جو عورت مرد کے لیے حلال نہیں ہے اسے ہاتھ لگانا بہت سنگین جرم ہے، جیسا کہ حدیث میں ہے حضرت معقل بن یسار رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: اگر آدمی کے سر میں نوک دار لوہے سے سوراخ کر دیا جائے تو یہ اس بات سے بہتر ہے کہ وہ کسی ایسی عورت کو ہاتھ لگائے جو اس کے لیے حلال نہیں ہے۔ [مسند الرویانی: ۱۲۸۳، المعجم الکبیر للطبرانی: ۴۸۶-۴۸۷، الصحیحۃ للالبانی: ۲۲۶]

اس حدیث کی رو سے بھی اجنبی عورت کو ہاتھ لگانے کی حرمت ثابت ہوتی ہے، البتہ کسی ناگہانی ضرورت کے پیش نظر عورت کو ہاتھ لگانے میں چنداں حرج نہیں مثلاً بیماری کی حالت میں ڈاکٹر یا طبیب کا نبض دیکھنا یا مکان کو آگ لگنے کی صورت میں اسے پکڑ کر مکان سے باہر نکالنا، لیکن پیار دیتے وقت اس کے سر کو ہاتھ لگانا کوئی حقیقی ضرورت نہیں۔

● جو حضرات بزرگوں کے لیے اجنبی عورت کو پیار دینے کے متعلق نرم گوشہ رکھتے ہیں، ان کے پاس کوئی نقلی دلیل نہیں ہے البتہ وہ عقلی اعتبار سے کہتے ہیں کہ یہ ایک معاشرتی مسئلہ ہے جو معاشرہ کے رسم و رواج سے تعلق رکھتا ہے چونکہ شریعت نے اس سے منع نہیں فرمایا، اس لیے ایسا کرنا جائز ہے، پھر ایسا کرنے سے تبلیغ وغیرہ کا بھی موقع ملتا ہے کہ اگر بچی ننگے سر ہو تو اسے سمجھایا جاسکتا ہے۔ شریعت نے معاشرہ میں رائج، معروف، کو بہت حیثیت دی ہے اس لیے اسے جائز ہونا چاہیے۔ پھر ایسے موقع پر کسی



قسم کے منفی جذبات ابھرنے کا امکان بھی نہیں ہوتا جن کے پیش نظر اسے ممنوع قرار دیا جاسکے، اگر ایسا اندیشہ ہو تو اس کی اجازت نہیں ہونی چاہیے، معقل بن یسار رضی اللہ عنہ والی حدیث کا تعلق ایسے حالات سے ہے جب ہاتھ لگانے والا دل کا کوڑھا اور نیت میں فتور رکھتا ہو۔

• یہ تو تھے فریقین کے دلائل، ہمارا رجحان یہ ہے کہ تقویٰ اور پرہیزگاری کے پیش نظر اس سے اجتناب کیا جانا چاہیے، جیسا کہ اللہ تعالیٰ نے عمر رسیدہ عورت کو پردہ کے سلسلہ میں کچھ نرمی دی ہے، لیکن اس کے باوجود فرمایا ہے کہ اگر وہ اس نرمی کو استعمال کرنے سے پرہیز کریں تو یہی بات ان کے حق میں بہتر ہے۔ [النور: ۶۰]

البتہ مجوزین حضرات کے موقف کو بالکل نظر انداز نہیں کیا جاسکتا، لہذا اگر کوئی برخوردار عمر رسیدہ خاتون کے سامنے سر جھکا دے یا کوئی برخوردار اپنے کسی بزرگ کے سامنے پیار لینے کے لیے اپنا سر آگے کر دے تو ان کی حوصلہ شکنی نہیں کرنی چاہیے، لیکن انہیں صحیح مسئلہ سے ضرور آگاہ کر دیا جائے۔ البتہ ہمارے بعض خاندانوں میں ایسے موقع پر گلے ملنے کا رواج ہے، اس کی کسی صورت میں اجازت نہیں دی جاسکتی، اسی طرح سر پر ہاتھ پھیرتے وقت اگر کسی قسم کی شہوانیت پیدا ہونے کا اندیشہ ہو تو بھی اس سے اجتناب کرنا چاہیے۔

○ پیار لینے کے لیے کھڑے ہونا

یاد رہے کہ قیام کی تین صورتیں ہیں ایک جائز ہے اور دونا جائز ہیں۔

■ ایک ہے قیام الیہ۔ جس کو ہم استقبال کہتے ہیں، یعنی کسی کی طرف چل کر جانا۔ حضرت سعد بن معاذ رضی اللہ عنہ جب بنو قریظہ کے فیصلہ کے لیے آئے تو آپ نے فرمایا تھا: «قوموا إلی سیدکم» اپنے سردار کے استقبال کے لیے کھڑے ہو جاؤ۔ [صحیح البخاری: ۳۰۴۳]

اسی طرح نبی کریم صلی اللہ علیہ وسلم اور حضرت فاطمہ رضی اللہ عنہا ایک دوسرے کا آگے بڑھ کر استقبال کیا کرتے تھے۔ [سنن ابی داؤد: ۵۲۱۷]



لَجْنَةُ الْعُلَمَاءِ لِلْإِفْتَاءِ

■ اور جو قیام لہ ہے، یعنی کسی کے ادب و احترام کے لیے کھڑا ہونا، تو یہ منع ہے۔ نبی کریم صلی اللہ علیہ وسلم کا ارشاد ہے: (من أحب أن يتمثل له الناس قياماً فليتبوأ مقعده من النار) [ابوداؤد: ۵۲۲۹، ترمذی: ۲۷۵۵، الصحیحۃ: ۳۵۷]

جو یہ پسند کرے کہ لوگ اس کے لیے دست بستہ کھڑے ہوں، تو اسے اپنا ٹھکانا جہنم میں بنالینا چاہیے۔
■ اور ایک ہے قیام علیہ: کہ آدمی بیٹھا ہو اور لوگ اس کے ارد گرد دست بستہ کھڑے ہوں یہ بالکل حرام ہے اور یہ عجیبوں کا طریقہ ہے، اس قسم کا ادب و احترام صرف اللہ کے لیے ہونا چاہیے۔
بچے بچیاں پیار لینے کے لیے کھڑے ہوتے ہیں، تو ہمارے خیال کے مطابق یہ پہلی قسم سے ہے، جو کہ جائز ہے۔

○ پیار لینے کے لیے سر جھکانا

ملاقات کے وقت جھکنے سے حدیث میں ممانعت وارد ہے، [ترمذی: ۲۷۲۸، الصحیحۃ: ۱۶۰] لہذا پیار لینے یا ویسے ہی ملنے کے لیے جھکنا جائز نہیں، البتہ اگر پیار دینے والا بیٹھا ہو، یا ویسے ہی قد و قامت میں چھوٹا ہو، تو اس کی آسانی کے لیے جھکا جاسکتا ہے، کیونکہ یہاں جھکنا اصل مقصود و مطلوب نہیں ہے۔

مفتیان کرام

فضیلۃ الشیخ ابو محمد عبدالستار حماد حفظہ اللہ (رئیس اللجنۃ) فضیلۃ الشیخ عبدالحکیم بلال حفظہ اللہ

فضیلۃ الشیخ جاوید اقبال سیالکوٹی حفظہ اللہ

